

፫ ሰንበት ዘጽጌ 2011 ዓ.ም.

11 ጥቅምቲ 2011 ዓ.ም. (10/21/2018)

ማርያም ቀዳመይቲ ሓዋርያ

መዝሙር: ወመኑ መሓሪ ዘከማከ. ።

ንባባት: ዕብ 4:14-16፥ ያዕ 1:9-21፥ ግሓ 7: 23-29፥ ማር 10:35-43

ምስባክ: “ጻድቅስ ከመ በቀልት ይፈሪ፥ ወይበዝኅ ከመ ዘግባ ዘሎባኖስ፥ ትኩላን እምንቱ ውስተ ቤተ እግዚአብሔር” “ጻድቃን ከም ስየ ይልምልሙ፥ ከም ጽሕዲ ሊባኖስ ይዓብዩ፥ ኣብ ቤተ እግዚአብሔር ዝተተኸሉ እዮም” መዝ. 92: 12።

መዝሙር: “ከማኻ ዝበለ መሓሪ መንኣሎ፥ ምስ ኖኅ ኪዳን ዘጽናዕካ፥ ንደቂ እስራኤል መና ዘውረድካሎም፥ ንምድሪ ብዕምባታት ዘገጽካ፥ ሰማይን ምድርን ዝፈጠርካ ፀሓይን ምድርን ዘሰናዶኻ፥ ኩሉ ኣባኽ ተሰፋ ይገብር፥ ከማኻ መሓሪ መን ኣሎ”።

ማርያም ቀዳመይቲ ሓዋርያ ወዳ ዝብላ ኣምር ካብቲ ንሳ ዘርኣየትና እምነትን ኣብነት መሰረት ገርና ኢና እንርድኦ። እዚ ኣበሃህላ ኣብቲ ኣደ መለኮት ምዃና ዝብል መሰረት ገርና እንተ ረኣናዮ ክበርሃልና ይኸእል። ንሳ ኣደ ኣምላኽ ስለ ዝኾነት ኩሉ ተልእኮኣ ካብዚ እዩ ዝምንጩ። እዚ ሓዋርያ ዘብላ ኸኣ ንወዳ ብምእዛዛ፥ ኣምላኽ ብመልኣኹ ገሩ ምስ ሓተታ ሕራይ ብምባላ ነቲ ኩሉ ካብኣ ዝሕተት ስለ ዝተቐበለት እምንቲ ሓዋርያ የብላ። ብምእዛዛ ሓዳስ ሔዋን ንብላ።

ቀዳመይቲ ሔዋን ብዘይ ምእዛዛ ሞት ኣምጺኣትልና ሓደስ ሔዋን ግን ብምእዛዛ ድሕነት ኣምጺኣትልና (ትምህርቲ ቅ. ኢረኒዩስ 120-202)። ማርያም ምስ ኣምላኽ ስለ ዝተሓባበረት ሓዲስ ሕይወት ከም እንለብስ ገራትና። ምትሕብባራን ሓዋርያውነታን ሞራላዊ ተግባር ሃልይዎ ልዕሊኡ እውን ከይዱ ማለት ንገብርኡል መልኣኽን ንኣምላኽን ነጻ ዝኾነ ሓሳብ ሂባ። ሕራይ ምባላ ብዘይ ዝኾነ ተጽዕኖ እዩ ነሩ። ብሩህ ራእይን ርድኢትን ዝነበሮ እምበር ዝኾነ ዕቃብ ዘይነበሮ እዩ። ንሳ ኩሉ ናታ ዘበለ ኣብ ኢድ ኣምላኽ ነቲ ንሱ ዝመደቦ ክገብር ኣንቢራቶ።

ማርያም ቅድሚ ዝኾነ ሰብ ንወዳ ስዒባቶ። ኣብ ቤተ መቐደስ ምስ ረኸበቶ ነቲ ንሱ ዝበላ ኩሉ ኣብ ልባ ትሕዞ ከምዝነበረት ወንጌል ይነግረና (ሉቃ 2:-51)። ወዳ ዝበሎን ዝገበሮን ትሰምዕን ኣብ ልባ ተሕድሮን ነራ (ማር 3: 35፥ ሉቃ 11: 27)። ንቃል ኣምላኽ ትሰምዕን ተተግብሮን ስለ ዝነበረት ናይ ሓጎስ ቃል እትሰምዕ እያ። ኢየሱስ ኣብ ሓደ እዋን ሓወይ ሓፍተይ ዝብሎ ከመይ ዝበለ ምዃኑ ክገልጽ እንከሎ “ፍቓድ እቲ ኣብ ሰማይ ዘሎ ኣቦይ ዚገብር ዘበለ ኹሉ ንሱ ኃወይን ሓብተይን እኖይን እዩ” (ማቴ 12: 50) ኢሉ።

ማርያም ከም ኣማኒት ሓዋርያ ኢየሱስ ጌል ቤተ ክርስቲያንን ሓፍትናን ክትብሃል ይክእል። ከማና ብክርስቶስ ወዳ ድኒና እዚ ግን ብቅጽበትን ብሓሉይ ግንዖት ዝኾነ እዩ። ማርያም ንኹሉ ሕይወት ወዳ ብዝበለጸ ዘስተንተነት ቀዳመይት ሓዋርያ ክርስቶስ ኮይና ምስ ወዳ ብኹሉ ተወሃሂዳ። ከም ባርያ ኣምላኽ ምሉእ ምድራዊ ሕይወታ እምንቲ ኹይና እያ ኣሕሊፋቶ። ኩሉ ጊዜ ኣብ ኣገልግሎት እተጸምደት ስለ ዝነበረት እምንቲ ኮይና ትነብር ነራ በዚ ኸኣ ቀዳመይቲ ሓዋርያ

ንብላ። ንሳ ምስ ኢየሱስን ዮሴፍን ሕቡእ ሕይወት ኣብ ናዝሬት እናመርሐት ኣብ ጎኒ ወዳ ትነበር ነራ። ኣብ ኹሉ ቀንዲ ነገራት ወዳ ኣብ ህዝቢ ኣብ ዝገብሮ ዝነበረ ትሳተፍ ነራ በዚ ኸአ ነፍሲ ወከፍና ብዘይ ዝኾነ ቅድመ ኩነት ኣብ ሓቀኛ ሓዋርያነትን ኣገልግሎትን እንታይ ምዃኑ ተስተምህረና። ኣብ ብዙሕ ኣገልግሎት ወዳ ሕቡእ ስዉር ሕይወት እያ እትመርሕ ነራ ግን ኣብቲ ቀንዲ ነገራት ከአ ትርአ። መጀመርያ ትአምራት ኣብ ቃና ዘገሊላ ማይ ናብ ወይኒ ዝለወጠ ንሓዋርያቱ ክአምኑ ኣፍደገ ዝኸፈተ ብሳላ ማርያም እዩ ተፈጺሙ እዚ ኸአ ማርያም ቀዳመይቲ ኣብ መንጎ አመንቲ ከም ዝኾነት እዩ ዝሕብረና።

ማርያም ምሉእ ሕይወታ ነቲ ኣምላኽ ካብአ ዝደልዮ ክትገብር ጽን ትብል ነራ። ንወዳ ኣብ ኩሉ ስዒባቶ። ኣብ መወዳእታ ኣብ መስቀል ሕድሪ ሰዓብቱ ተቐቢላ። “እዚአ ኣደኹም እያ” ኢሉና። ኣሰራ ክንስዕብ ምስአ ክንጉዓዝ ተላብዩና።

ኣብዚ ምእንቲ ኩሎም ኣብ ኣገልግሎትን ስብከተ ወንጌልን ወፊሮም ንዘለዉ ኣብ እንጽልየሉን ዓቕምና ዝፈቕዶ ኣብ እነወፍየሉን ንማርያም ኣብነት ሕይወትና ክንገብራ ይግባእ። ኣብ ስብከትን ኣገልግሎትን ዝወፍር/እትወፍር ብዙሕ ነገራት ካብ ማርያም ክምሃሩ ይግባእ።

- **ውፋይ ሕይወት ምሓዝ፡** ማርያም ብምሉእ እያ ኣብ ኣገልግሎት ኣምላኽ ሕይወታ አወፍያ። ዝኾነ ንኣገልግሎት ዝወፍር ነዚ ክስዕብ እንከሎ ጥራሕ እዩ ሕይወቱ ፍረ ዝህልዎ።
- **ንኣገልግሎት ክትወፍር ጸሎት መለልዩ ኽኸውን ይግባእ።** ኣብ ቅድሚ ኣምላኽ ከምዘሎኻ ሓስቢካ ኩሉ ጊዜ ምስ ኣምላኽ ምዝራብ። ሕይወትካ ብምልኡ ንኣምላኽ ክፋት ገርካ ጽን ኢልካ ምኽኣል መለለዩ ሓዋርያነት እዩ።
- **ንዝመጽአ ይምጻእ ብመልክዕ ኣምላኽ ምቕባሉ።** ተመስገን ኢልካ ምኽኣል። ሓዋርያነት ተጻብኦ ምንጻግ፣ ስደት፣ ጥመት ዕርቃን ኮታ ዝኾነ ፈተናን ጸበባን ዝወርዶ ምዃኑ ፈሊጥካ ምቕባሉ። ማርያም ንሞት ወዳ እሺ ኢላ ተቐቢላቶ እምነት ሓዋርያ ኽኣ ክስብ ክንድኡ ክዓቢ ይግብኦ።
- **ልኡኽ ምዃንካ ዘይምዝንጋዕ።** ንመልእኽቲ ኣምላኽ እተብጽሕ ልኡኽ እምበር ዋና ኣይ ኮንካንካን። ንመልእኽቲ ኣምላኽ ዋንኡ ክትከውን ምድላይ ኣብ መናፈቅነት እዩ ዘብጽሕ። ማርያም አደ ኣምላኽ ብምዃና ዝኾነ ትዕቢት ወይ መንፈስ ልዕልነት አየርአየትን እኳድኣ “ነፍሰይ ንኣምላኽ ተዕብዮ” ዝበለት ኣብነትና እያ።

ሎሚ ብፍሉይ ኩሉ ሓዋርያነት ኣብ ምሉእ ዓለም ክዕወት ከምኡ ኩሎም ኣብ ስብከተ ወንጌልን ኣገልግሎትን ወፊሮም ዘለዉ ኣምላኽ ብጸግኡ ከሰንዮም እንጽልየሉ እዋን እዩ። ክርስቶስ “ናብ ኩሉ ዓለም ኪዱ ንብዘሎ ፍጥረት ከአ ወንጌል ስበኹ” (ማር 16: 15) ኢሉ ንኹልና ልኢኹና እዩ። መልእክቲ ኣምላኽ ክነብጽሕ ስንድዋት ክንከውን ሕይወትና ኣብ ኣምላኽ ክምለስ አለዎ።

ርእሰ ሊቃነ ጳጳሳት ፍራንቸስኮስ ኣብ ናይ እዚ ዓመት መዓልቲ ሓዋርያነት “ሕይወት ተልእኮ እዩ” ዝብል ኣብቲ ንመንእሰያት ብዝርኢ ሲኖዶስ ኣዛሚዶም ዝሃብዎ ሓሳብ እዩ። መንእሰይ ንወንጌል ክልኡኽ ድላይ ኣምላኽ እዩ። መንእሰይ እንተ ዘይተላእከ ጸግም ኣሎ ማለት እዩ። በዚ እዩ ስመስል ሎሚ ብዝያዳ ኣብ ሕይወት መንእሰያትና ዛሕልን ወድቀትን ዝበዝሕ ዘሎ ስለዚ መንእሰያትና ልኡኻት እምነቶም ክኾና ናይ ኩልና ተሳትፎ የድሊ።

መለልዩ ዓለምና ሎሚ ቦታ ኣምላኽ ባዕልና ብእንገብሮን ብእንውንኖን ክንትክኦ እንፍትነሉ፣ ወዲ ሰብ ካብ ኣምላኽ ርሒቁ ባዕሉ ብዝፈጥሮ ነገራት መጨረሻ ዕጫ ሕይወቱ ገሩ ዝርእየሉ

ኮይኑ አሎ። ንሱብከተ ወንጌልን ንአገልግሎትን ዝወፍሩ ውሒዶም መልእኽቲ ኣምላኽ ኣብ ገሊኡ ዘብጽሑ ዝልእኽ ተሳኢኑ ኣብ ገሊኡ ከኣ ዝቕበሎ ዝሰምዖ ተሳኢኑ እንርእዮ ዘሎና ሓቂ እዩ። ሎሚ ካህን ድንግል ምዃን ዘመኑ ዝሓለፎ ፋሽን ኮይኑ እንታይ ገደሰኒ ዝጭቆን እናተባህለ ዝዘረበሉ ዘመን ኣርኪብና አሎና።

ኣምላኽ ከምቲ ንኢሳይስ ነብይ “ንመን ክንልእኽ መንክ ኪኸደልና እዩ” (ኤሳ 6:8) እናበለ ዘሰምዖ ሎሚ እውን ዝልእኽ ይደሊ አሎ። ኢሳይስ መንፈስ ኣምላኽ ሓዲርዎ መጸዋዕታ ኣምላኽ ምስ ሰምዖ ከይተወላወለ “እኔኹ ልእኽኒ” ኢሉ ንሕና እውን ነዚ ኣስተንቲና ንኣምላኽ ክንልእኽ ፍቓደኛታት ንኹን። ኣምላኽ በብእዋኑ መልእክቱ ዘብጽሑ ዝልእኹ ይደሊ እዩ። ብጸጋ ጥምቀት ክንልእኽ ምስ ኣምላኽ ኪዳን ኣቲና ኢና። እዋ ሎሚ እንታይ ዝበለ መልእኽቲ ክነብጽሓሉ ይደሊ አሎ።

1. መልእኽቲ ሰላም ዘብጽሑ። ሰላም እትርከብ ምስ ኣምላኽ ሓድነት ክህልወና እንከሎ እዩ። ልቢ ሰብ ሰላም ስኢኑ ዘሎ ኣምላኽ ስለ ዘይወነኖ እዩ። ነዚ ዘብጽሑ ይደሊ አሎ። ሰላም ፍቕሪ ሕውነት ሕደገት ክነግስ ዝነግሩ ብሕወቶም ከኣ ዘርእዩ ልኡኻት ይደሊ አሎ።
2. ኩልና ደቂ ኣምላኽ ምዃና ዝነግሩ። ብሞትን ትንሣኤን ዕርገትን ዝድጋና ኢና። ካብ ብክርስቶስ ዝተዋህበና ጸጋ ድሕነት ዝተገለለ ሰብ የለን እንተ ኹነ ገለ ነዚ ሰናይ ዜና ብዘይ ምስምዑን ምቕባሉን ገለ ኸኣ ርኹስ መንፈስ ሓዲርዎ ነቲ ዝተዋህቦ ጸጋ ዝተሓረመ ኮይኑ አሎ። ሓዲስ መንፈስ ኣብ ልቢ ሰብ ክኣቱ ኣምላኽ ይደሊ አሎ። ሓድነት ክህሉ ድላይ ኣምላኽ እዩ።
3. ንትምህርቲ ቤተ ክርስቲያን ክሰምዑ ክፈልጡ ዝነግር ይድለ አሎ። ቤተ ክርስቲያን እያ ንመልእኽቲ ኣምላኽ እትነግረና፣ ባዕልና ብዝደለናዮ ክንልእኽ ኣይንኸእልን ኢና መልእኽቲ ኣምላኽ እንቕበሎ ካብን ብቤተ ክርስቲያን እዩ። እንተ ዘይኮነ ልኡኻት ሰብ ኢና እንኸውን። እምነት ዝተዋህበና እምበር ባዕልና እንፈጥሮ ወይ እንውንኖ ኣይኮነን ዋንኡ ኣምላኽ እትምህረናን እትነግረናን ከኣ ቤተ ክርስቲያን እያ።
4. ኃጢአት የለን ዝብል ንብዙሓት ኣጥፊኡ ስለ ዘሎ ኃጢአትን ሰይጣንን ከም ዝዕወቱ ዘለዉ ዝነግሩ ይደሊ አሎ። ንስሓ ኃጢአት ጠፊኡ ሰብ ባዕሉ ንባዕሉ ዝንሳሕን ዝፈትሕን ኮይኑ አሎ እዚ ኸኣ ኣብ ትዕቢትን ኣብ ኃጢአት ከም እንነብር ገሩና አሎ። ስለዚ ንንስሓ ዝዕድሙ ልኡኻት የድልዩ አለዉ።

ኣብ ናይ ሎሚ ወንጌል “ነቲ ኣነ ዝሰትዮ ናይ መከራ ጽዋዕ ክትሰትዩ፣ ነቲ ኣነ ዝጥመቕ ጥምቀትውን ክጥመቕ ትኸእሉዶ” እናበለ ነንፍስወከፍና ናይ ሓደ ንሱብከተ ወንጌል ዝወፍር ክንፈልጦ ዘድልየና ነገራት ከምዘሎ ይነግረና። ኣብ ግብረ ተልእኮ ቅድሚ ኣብ መንበር ክብሪ ምቕማጥ እትሓልፎ በዳሂ ነገራት አሎ። ተልእኮ ክንብል ከሎና ብዛዕባ ኣገልግሎትን መስዋእትን ኣብ ፍቕሪ መሰረት ገሩ ምእንቲ ድሕነት ኩሉ ዓለም ዝፍጸም እዩ። እዚ ፍቕሪ እዚ እዩ ኣብ ትዕግስትን ንድላይ ኣምላኽ ክንቅበልን እዋ ኣብ ኩሉ ከም እነብጽሕ ዝገብረና። እዚ ፍቕሪ እዚ ኣብ ተልእኮና ኣብ ስብከትናን ኣብ ትምህርትና እሙናት ኮና ንኻልኣት ከም ዝነጽሑ ክንገብር ዝሕግዘና እዩ።

ክርስቶስ ንሎሚ ክንምሃሮ ዝደልየና ዘሎ እምብኣር “ዓቢ/ክቡር ክትከውን ንአገልግሎት ስንድው” ኩን ይብለና። ኣብ ኣገልግሎት ዝንገፈና ፈተናን ሽግርን ክንጸውር እንከሎና ናይ ገዛእ ርእስና ሰላምን ድሕነትን ኢና እንረክብ። ንኻልኣት ነጻ ክንገብር እንከሎና ናይ ገዛእ ርእስና ነጻነት

ኢና እንረክብ፤ ንኻልኦት ሰላም ክነምጽአሎም ከሎና ናይ ገዛእ ርእስና ሰላም ኢና እንረክብ። ንካልኦት ምስ ክርስቶስ ክነራኽቦም እንከሎና ንገዛ ርእስና ኢና ምስኡ እንራኽብ። እዚ ኹሉ ምስቶም ንስብከተ ወንጌልን ንድሕነትና ዝጸብኡ ብምርጻም ኢና ክንፍጽሞ ዘሎና።

ሎሚ ዳግማይ ስብከተ ወንጌል ንኹሉ የድሊ ኣሎ። እምነትና ክንሕድስ ንሰባት ኣብ ሓቀኛ እምነት ክአምኑ ክንሕግዝ ክንልኣኽ ኣምላኽ ይሓተና ኣሎ። ብጸሎት ከምኡ ብቁጠባዊ ነገራት ክንሕግዝ ክንወፍር ንጽዋዕ ኣሎና። ምስ ኢሳያስ ነብይ ኮና እነኹ ኣነ እልኣኽ ንበል።

ኣምላኽ ብጸግኡ መልእኽቱ እነብጽሕ ይግበረና።

ኣባ ንጉሠ ፍሥሓ